

म भन्न सक्तिनँ

सबैले टड्कारै सुन्ने गरी टाढैबाट उसले भनेका कुराहरू त
त्यस्ता मीठा छन् भने म भन्न सक्तिनँ उसले मेरो कानमा खुसुक्क
भनेका कुराहरू कति मीठा होलान् ! म भन्न सक्तिन !

उसले टाढैबाट मतिर आँखा उठाउँदाखेरि त म आनन्दका
टाकुराहरूमा उचालिन्छु भने मलाई थाहा छैन उसले नजिकै आएर
हातले उठाउँदा म कुन स्वर्गमा अकासिने हुँ ! मलाई थाहा छैन ।

ऊ नसमातिने हो कि अँगालोमा नआउने हो कि भन्ने किसिमसँग
चकचके भएर टाढा देखा पर्दा त मेरो मन यसरी गाउन थाल्यो भने
म कल्पना गर्न सक्तिनँ लहराजस्तै उसको वरिपरि बेहिन पाउँदा मेरो
मुटु कुन-कुन तालमा नाच्ने होला ! म कल्पना गर्न सक्तिनँ ।

ऊ टाढै छँदा मबाट सपनाहरू पलाउन थाले ।

म कल्पनाहरू खेलाउन थालें । म भन्न सक्तिनँ ऊ नजिक
आएपछि ती सपना, कल्पनाहरू कुन प्राण भएर पट्टलाउने हुन्, म
कुन जीवन-काखमा खेलाउन पाउने हुँ ! म भन्न सक्तिनँ ।

साहित्य स्रोत, वर्ष १, अङ्क ५-९, मङ्सिर-पुस, २००४